

बार्हस्पत्यो भरद्वाजः। वैश्वानरोऽग्निः। त्रिष्टुप्, ६-७ जगती

मूर्धानं दिवो अरतिं पृथिव्या वैश्वानरमृत आ जातमग्निम्।

कविं सम्राजमतिथिं जनानामासन्ना पात्रं जनयन्त देवाः ॥ ६.००७.०१

दिवः- नभसः। मूर्धानम्- शिरःस्थानम्। पृथिव्याः- भूम्याः। अरतिम्- गन्तारम्। वैश्वानरम्- सर्वनरहितम्। ऋते- प्रकृतिनियतिभूतसत्ये। आ जातम्- उद्भूतम्। कविम्- क्रान्तदर्शिनम्। सम्राजम्- स्वामिनम्। जनानाम्- विशाम्। अतिथिम्। आसन्- देवमुखम्। पात्रम्- पातारम्। अग्निम्- पावकं सत्क्रतुम्। देवाः- देवताः। आ- आभिमुख्येन। जनयन्त- ससृजुः ॥१॥

नाभिं यज्ञानां सदनं रयीणां महामाहावमभि सं नवन्त।

वैश्वानरं रथ्यमध्वराणां यज्ञस्य केतुं जनयन्त देवाः ॥ ६.००७.०२

यज्ञानाम्- पूजानां दानानां सङ्गतिकरणानाम्। नाभिम्- बन्धकम्। रयीणाम्- दानयोग्यसम्पदाम्। सदनम्- सद्गन्धकम्। महाम्- महात्मानम्। आहावम्- आहुतिसमर्पितम्। अभि- अभितः। सम्- सम्यक्। नवन्त- स्तुवन्ति। वैश्वानरम्- सर्वनरहितम्। अध्वराणाम्- ध्वरविरोधिकर्मणाम्। रथ्यम्- नेतारम्। यज्ञस्य। केतुम्- प्रज्ञापकम्। देवाः। जनयन्त- अजनयन् ॥२॥

त्वद्विप्रो जायते वाज्यग्ने त्वद्वीरासो अभिमातिषाहः।

वैश्वानर त्वमस्मासु धेहि वसूनि राजन्स्पृहयाय्याणि ॥ ६.००७.०३

अग्ने- पावक सत्क्रतो। त्वत्- त्वत्तः। विप्रः- मेधावी। वाजी- सद्गतियुक्तः। जायते। अभिमातिषाहः- अभिमानयुक्तशत्रुबाधकाः। वीरासः- वीराः। त्वत्तो जायन्ते। वैश्वानर- सर्वनरहित। त्वम्। राजन्- स्वामिन्। स्पृहयाय्याणि- स्पृहणीयाः। वसूनि- सम्पदः। अस्मासु। धेहि- यच्छ ॥३॥

त्वां विश्वे अमृत जायमानं शिशुं न देवा अभि सं नवन्ते।

तव क्रतुभिरमृतत्वमायन्वैश्वानर यत्पित्रोरदीदेः ॥ ६.००७.०४

अमृत- अमृतस्वरूप । त्वाम् । जायमानम् । शिशुम् । न- इव स्थितम् । देवाः । अभि-
आभिमुख्येन । सम्- सम्यक् । नवन्ते- स्तुवन्ति । यत्- यदा । पित्रोः- द्यावापृथिव्योर्मध्ये ।
अदीदेः- दीप्यसे । तदा । तव- ते । क्रतुभिः- प्रज्ञाभिः । अमृतत्त्वम् । आयन्- प्राप्तुवन् ॥४॥

वैश्वानर तव तानि ब्रतानि महान्यग्रे नकिरा दधर्ष।

यज्जायमानः पित्रोरुपस्थेऽविन्दः केतुं वयुनेष्वहाम् ॥ ६.००७.०५

वैश्वानर- सर्वनरहित । तव- ते । तानि- अमी । ब्रतानि- धर्माः । महानि- महान्तः । अग्रे । नकिः-
न कोपि । आ दधर्ष- धर्षयति । पित्रोः उपस्थे - द्यावापृथिव्योर्मध्ये अन्तिके वा । जायमानः ।
अहाम्- दिवसानां दैवप्रज्ञानाम् । वयुनेषु- ज्ञानेषु । केतुम्- प्रज्ञाम् । अविन्दः- अलम्भयः ।
ज्ञातवान् वा ॥५॥

वैश्वानरस्य विमितानि चक्षसा सानूनि दिवो अमृतस्य केतुना।

तस्येदु विश्वा भुवनाधि मूर्धनि वया इव रुरुहुः सप्त विस्नुहः ॥ ६.००७.०६

वैश्वानरस्य- सर्वनरहितस्याग्रेः । चक्षसा- ज्ञानेन । अमृतस्य- अमृतत्त्वस्य । केतुना- प्रज्ञया ।
दिवः- नभसः । चित्ताकाशस्य । सानूनि- उच्छ्रितप्रदेशाः । उच्छ्रितभावनानि । विमितानि-
निर्मितानि । तस्य । मूर्धनि- उच्छ्रितस्थाने । विश्वा- सर्वाणि । भुवना- भुवनानि । अधि-
अधिवसन्ति । वया इव- शाखा इव । सप्त । विस्नुहः- नद्यो मूलशक्तिधाराः । रुरुहुः- रोहन्ति ॥६॥

वि यो रजांस्यमिमीत सुक्रतुर्वैश्वानरो वि दिवो रोचना कविः।

परि यो विश्वा भुवनानि पप्रथेऽदब्धो गोपा अमृतस्य रक्षिता ॥ ६.००७.०७

यः । सुक्रतुः- शोभनसङ्कल्पभूतः । वैश्वानरः- सर्वनरहितः । कविः- क्रान्तदर्शी । दिवः- नभसः ।
रोचना- रोचमानानि । रजांसि- स्थानानि । वि- विशेषेण । अमिमीत- निर्मितवान् । यः । अदब्धः-

अहिंस्यः । अमृतस्य- अमृतत्वस्य । गोपाः- रक्षकः । रक्षिता- पालकश्च । विश्वा- सर्वान् ।
भुवनानि- लोकान् । परि- परितः । पप्रथे- अप्रथयत् ॥७॥